

LALPA NÎ CHU



CHÂNGVAWN: “Hêngte hi chutianga chhe vek tûr chu a nih sî chuan, nangniho hi thianghlimna leh Pathian ngaihsakna kawngah mi eng ang tûr nge in nih ang le?” (2 Petera 3:11, NRSV).

SABBATH CHAWHNÛ

JUNE 10

Chhiar tûrte: Sâm 90:4; Matthaia 24:43–51; Johana 21:15–17; 2 Petera 3:1, 2; 3:3–13; 3:14–18.

HMÂN lai chuan Pathian awm ring lote chu mi rintlâk loh leh mi hlauhawm taka ngaih an ni t̄hîn a. Eng vâng maw? A chhân chu ho tê a ni a: Pathian awm an rin tlat loh avângin nakina kan thiltihte sawifiahna hun tûr rorêlna pawh hi anni chuan awm tûrah an ngai ve lo va. Chutianga kan thiltih ang zêla lâwmman emaw, hremna emaw pêk kan ni dâwn tih an rin ve miao loh avâng chuan dik vak lova thil tih mai pawh an tân chuan awl bîk nge nge a ni.

Chutiang ngaihtuahna chu tûnlai hun atân t̄hing tak (leh politic tak pawha dik lo ni bawk) ni tawh mah se, a phêna thil awm erawh kan pâwng hnial thlâksak ngawt thei bîk lo vang. Ni e, mi tam tak hi chu nakina rorêlna lo la awm tûr an hlauh avâng maia thil t̄ha ti chu an ni lo ngei mai a. Mahse chutih rual chuan, Pathian hnênah kan thiltihte chhânna kan la pe dâwn a ni tih rinna hi chuan nungchang dik leh t̄ha nei tûrin mìn pui hle tih erawh a chiang ve hle tho a ni.

Kan hmuh tâk ang khân, Petera hian thil soal tituten Pathian rorêlna an la hmachhawn ngei tûr thu hi a sawi tîm lo khawp mai a, a chhan pawh Bible hian chutiang rorêlna chu a lo thleng ngei dâwn tih a sawi chian êm vâng a ni. Chumi chu hre rengin tâwpna hun chungchâng te, rorêlna lo thlen tûr thu te, Isua lo kal lehna te leh, thil bul zawng zawngte meia em ral vek an nih hun tûr (*2 Petera 3:10*) te chu ngaih soal theih miah lo tûr khawpa chiangin a sawi a. Kan zavai hian mi soal vek kan ni tih hriain, zawhna pawimawh tak: “Awm dân thianghlim leh Pathian ngaihsak kawngah chuan mi eng ang nge in nih tûr le?” (*2 Petera 3:11*) tih chu min zâwt ta a ni

SUNDAY

JUNE 11

Thuneihna inzawm chho

Petera hian a lekhathawn chhiartute chu kohhranin a hmachhawn mai tûr zirtîrna hlauhawm tak takte chu a hrihl lâwk sa vek a. Bâwih nihna ata zalêna thu tlângaupui reng chung a soal bâwiha tâng tûra mîte hruai thîntute lakah chuan fîmkhur hle tûrin a hrihl a, chûng mîten zalêna an sawi chu Kristaa tiam kan nih zalêna nêh chuan inpersan tak mai a ni.

Vânduaithlâk takin, hei hi kohhranin zirtîrna dik lo a hmachhawn tûr awm chhun a la ni lo leh ta nghâl a. Zirtîrna hlauhawm tak dang pawh a lo la chhuak leh dâwn. Amaherawhchu, chumi atâna vaukhâna thu a sawi hmâ chuan thil eng emaw sawi hmasak phawt a nei a. Chu chu hei hi a ni: “Duh takte u, tûna in hnêna ka ziak hi ka lekhathawn pahnihna a ni a, a pahnihin in rilru-ah ngaihtuahna thianghlim chawk tho tûrin hêng thilte hi hriat nawntîr tûr che u-in ka ziak a ni. Zâwlnei thianghlimte thusawi lâwk leh in tirhkohte kâah Lalpa leh Chhandamtu thupêk chu in hriat rengna tûrin,” (*2 Petera 3:1, 2*).

A lekhathawn lo chhiartuten a lekhathawn an lo chhiar ngeina tûr chhan a sawi chu eng nge? Johana 21:15–17 pawh chhiar baw k ang che.

In 2 Petera 3:1, 2-ah chuan “zâwlnei thianghlimte leh tirhkohte kê” aṅanga chhuak thâwk khum thute chu hre reng tûrin a hrilh a. Bible-in (Thuthlung Hlui lekhabutten) an sawi chu ngaihsak tûra hrilhin, “hrilh lâwkna thu nget lehzual” (2 Petera 1:19) an nei a ni tih hre reng baw k tûrin a chah a. An thurinte chu Pathian Thu-a zung kaih a ni tih Chiang taka hre tûrin a duh a. Thuthlung Thar lekhabute-a eng thu mah hian Thuthlung Hlui thute hi a pawimawh tawh lo emaw, a pawimawhna a nêp ta emaw tih ngaihdân kan neih theihna tûr engmah an sawi lo. Chuti ahnehin, Thuthlung Hlui lekhabute thil sawi hian Thuthlung Thar lekhabutten an sawi leh Peteran Isua chungchâng an sawi te ngei pawh hi hi an rintlâkzia an tilang zâwk a ni.

Mahse, hei chauh lo pawh hi thil dang a la awm. Petera hian “LALPA leh Chhandamtu tirhkohte” zînga pakhat a nih ve avângin a thil sawite pawh chu Thuthlung Hlui hunlaia “zâwlnei thianghlimte” thil sawi ang thova pawimawh leh thuneihna nei a nih thu a sawi a. A hna thawh mêk chu thaw k tûrin LALPA hnên aṅangin kohna a dawng a ni tih a hre Chiang hle. Hetiang taka chianga a sawi hi thil mak vak pawh a ni hran lo. A chhan pawh a thuchah puan lo chhuahna hnâr/bul chu a hriat chian êm vâng a ni.

Eng vângin nge kan hnam tih dân emaw, keimahni ngaihdân emaw ni lova Pathian Thu zâwk hi kan nun dân thuneitu chungnung ber leh a tâwp a nih ang? (Ni dang ni lova, ni sarihna Sabbath kher kan serh chhan pawh hi Pathian Thu-in serh tûra min hrilh vâng a ni lo’ m ni?)._____

Petera hian a lekhathawn lo chhiartute chu zâwlnei thianghlinten an lo sawi tawh thute leh, anni - LALPA leh Chhandamtu tirhkohho - thupêkte chu hre reng tûra a lekhathawn lo chhiartute chu a hrih hnu-in (2 *Petera* 3:2) vaukhâna pawimawh tak pakhat a sawi ta a. He zirtîrna hi a hlauhawmzia a hre Chiang hle a ni ngei ang, a thusawi chu ama âwmhâwp thu mai ni lovin, Pathian hnên ațanga a dawn ngei a nih thu a sawi hmasa tē tē a ni.

2 Petera 3:3, 4 chhiar la. Krista lo kal leh ring chiah lotuten an țanhmun sawh ngheh nâna an hmante chu eng nge ni?

Zalēna dik lo zuartute leh Isua lo kal leh ring chiah lotute hian inanna tak pakhat an neih a awm a. A hmasa zâwkte hi “an tisa châknain a tur ang ang a awmin hurna bawhlhlawh takah an tâl lût a (2 *Petera* 2:10, NKJV); chutiang deuh baw chuan, Krista lo kal leh ring lotute pawh hi “anmahni tisa châknain a tur ang angin a awm” ve tho baw (2 *Petera* 3:3, NKJV). (Thil sual tih châkna chuan zirtîrna dik lovah mi a hruai lût nge nge țhin a ni rêng lo’ m ni?).

Nuihzattute chuan, “A lo kal lehna thutiam chu khawiah nge?” (2 *Petera* 3:4) ti-a mi an la zawh el vêl tûr thu Petera chuan a lo sawi a. He leiah hian Isua chu a lo kal leh dâwn a, a lo kal țêp tawh baw a ni tih Kristianten an lo rin ngheh êm êm țhin chu an rawn cho vêl dâwn a ni. Eng pawh ni se, Petera hian ni hnuhnûng chungchâng a sawi miao avângin hêng nuihzattute pawh hian hnial thlâk ngawt theih bîk lo thil dik angreng tak sawi a nei ve a, chu chu: Kristian tam tak chu a thi tawh a, mahse engkim mai hi a awm dân pângngaiin a la awm chhunzawm zêl baw si tih hi a ni.

Han ngaih mai chuan zawhna âwm ang lo tak chu a ni bîk hauh lo mai. Mi thianghlim Enoka ngei pawh khân mi felte leh mi sualte chu lei vaivutah an kîr leh vek ang a, chu chu an tâwpna tûr niin a ngai a, chu chuan a rilru pawh a tibuai hlê niin Ellen G. White-i chuan a lo ziak a (*Thlahtubulte leh Zâwlneite*, p. 85). Tui lêt hmâ daiha awm tawh Enoka meuh pawhin he zawhna hi a chhâng hlei thei lo a nih si chuan a thih ațanga kum sâng eng emaw zât ral tawh hnua mîte chu sawi loh, “ni hnahnûnga” mîte tân phei chuan chhân a har lehzual ngawt lo’ng maw?

Keini Seventh-day Adventist-te hian kan chhâng thei em? Kan kohhran hming hrim hrim pawh hian Krista lo kal lehna chu kan rinzia a tilang chiang hlê a. Mahse, tân thleng hian a lo la kal lo chu a nih si hi. Nî e, Peteran a lo sawi lâwk ang ngei khân nuhzattute chu kan tawng chho zêl dâwn a ni.

Nangma rinna nuntawngah khân engtin nge Krista lo la kal rih lohna hi i lo hriatthiam ve le? I chhânna chu in pâwla mîte i hrih ve dâwn nia.

THAWHLEHNÎ

JUNE 13

Kum sâng khat pawh ni khat ang

2 Petera 3:8–10 chhiar la. Nuihsantute thil sawi Peteran a lo chhân lêt dân chu eng nge ni? Krista lo kîr leh thuai loh chhan kan hriatthiam theihna tûr thil sawi a neih chu eng nge ni?

Khawvêla thil engkim mai hi siam an nih tîr ațang khân an kal dân pangngaiin an la kal chhunzawm zêl a ni ti-a an sawi chu Petera hian chhâng lêtin, chutiang chu a nih loh thu a hrih a. (Peteran Pathian Thu chu thulâkna hnâr leh țanchhan bera a hman dân hi lo chhinchhiah la). Nova hunlai khân sualna a punlun nasa hle a, chuwâng chuan khawvêl hi tui lêt hmangin Pathianin a tiboral ta vek a (*2 Petera 3:6*). Tui lêt chuan khawvêlah hian danglamna nasa tak thlenin, a sûlnû pawh

vawiin thlenga la hmuh theih a ni hlawn nghe nghe. Lalpa nî a thlen hunah chuan khawvêl hi tui ni tawh lovin, mei hmanga tihchhiat vek a ni ve thung ang (2 *Petera* 3:10).

Petera hian, “LALPA ngaih chuan ni khat hi kum sâng khat ang a ni a, kum sâng khat pawh ni khat ang” a nih thu a sawi bawk a (2 *Petera* 3:8). He thu hi Sam 90:4-a Davidan, “Nanga ngaih chuan kum sâng khat hi nimin ral ta ang lek kha a ni si a, zân vên khat chhûng ang lek bawk a ni,” tih thu a sawi kha a rawn tuihnih ve a ni maithei. Tawngkam danga sawi chuan, hun kan ngaih/hmuh dân ang hian Pathian chuan a ngai/hmu ve lo va; chuvâng chuan, hun thu hlâa ngaihdân kan siamna kawngah kan fîmkhur hle tûr a ni.

Mihring thlîrna aţang chuan Krista lo kal lehna hi tihkhawtlai a ni ta emaw tih mai a awl khawp mai. Mahse chutiang ngaihdân kan neihna chhan chu mihring thlîrna aţanga thil kan thlîr thîn vâng a ni a. Pathian thlîrna aţang chuan tihkhawtlai engmah a awm hran lo. Dik tak phei chuan, Pathianin a dawhtheihna a lantîr avângin hun ţha dang min la pêk belh a lo ni reng zâwk a. Ani chuan mi tu mah an boral a duh lo va (2 *Petera* 3:9). Chuvâng chuan mi tam takin simna hun ţha an neih leh theih nân hun min la pêk belh zâwk a ni.

Pathian dawhtheihna chu thutlûkna siam lawk loh theihna hum remchângah kan hmang tûr erawh a ni lo. LALPA nî chu zâna rûkrû a lo kal thut thîn ang hian a kan rin loh hunah a lo thleng thut dâwn a. Mahse LALPA nî chu rûkru anga lo thleng thut tûr a nih rualin, a lo thleng ta a ni tih erawh chu hriat theih a ni ngei ngei dâwn thung. Peteran a sawi ang hian “chumi nî-ah chuan vânte chu nasa taka riin a boral ang a, thil bulte chu meia em ralin a awm ang,” (2 *Petera* 3:10). Hei hi Paulan, “Ngai teh, tûn hi hun lâwmawm chu a ni a, tûn hi chhandamna nî chu a ni,” (2 *Korin* 6:2) tih thu a lo sawi nêp pawh khân a inrem hle nghe nghe a ni.

Chuti a nih chuan?

Tlângvâl pakhat chuan a nu-in Isua a lo pawm ve theih nân nasa takin a bei a. Isua thih thu leh a lo kal lehna thutiam te chu a hrilh a. A tih tûr chin chu ti t̄ha ve tâwka inngaiin a inchhuang angreng viau nghe nghe a ni. Isua chanchin leh a lo kal lehna chungchânga sermon pa tê a thlâk zawh hnu chuan, a nu chuan, “Chûng thute chuan ka tân pawimawhna eng nge a neih le?” a ti hah mai a ni âwm e.

2 Petera 3:11–13 chhiar la. “Chûng thute chuan ka tân pawimawhna eng nge a neih le?” tih zawhna Peteran a chhâna chu eng nge ni? Matthaia 24:43–51 en bawk ang che.

Kan sawi tawh angin, kan kohhran hming, “Seventh-day Adventist” tih hrim hrim pawh hian Krista chu a lo kal leh ngei dâwn a ni tih kan rinzia a tilang a. He thu hi Kristian kohhran inngahna lungphûm a ni a; Krista hi lo kal leh lovin, a thutiamte pawh hi dâwt mai lo ni ta ang se chuan, kan thurin zawng zawng hi awmze nei lo mai a ni ang.

Nimahsela, Matthaia 24:43–51-a chhiahhlawh rinawm lo dinhmun ang hi kan dinhmun pawh a ni ve thei mai lo ang maw? Chhiahhlawh rinawm lo takin a tih ang hi chu kan ti ve kher lo maithei; mahse chu chu he tehkhin thu-in min zirtîr a tum a ni lo (a thuhrimin, hei chu tehkhin thu mai a ni tih hria ila). Min hrilh a tum tak zâwk chu kan awm dânah, a bîk takin mi dangte chungka kan chêt dânah hian, inthlahdah a awl hle mai a, khawvêl lamah tlân nasa tial tialin, LALPA lo kal leh kan rinna pawh hi a dal ve tial tial thei bawk a ni.

Hman ata tawh tûn thleng hian, hrilhhlâwkna thute hi mahni zir zira zir a, Isua Krista lo kal leh nî tûr chhût chhuak ta nia insawi mai hi an awm nual tawh a. Mahse Seventh-day Adventist-ten an hmachhawn hlauhawm ber hi chu Krista lo kîr leh nî/hun tûr lo bithliah lam a ni ve chiah lo deuh a. Kum

a lo ral zêl a, kan ngaihtuahnaah a lo kal lehna thutiamin hmun a chang tlêm ta telh telh mai hi a ni zâwk.

Ni e, he khawvêla kan la châm rei poh leh Krista lo kal lehna chu kan hnaih tial tial tihna a ni a. Kawng lehlahmah chuan, khawvêla kan la châm rei poh leh, a lo kal lehna chu la hla hle anga ngaih mai a awl viau thung si, chutianga kan ngaih avâng chuan a lo kal lehna thutiam hian kan ni tin nunah nghawng a nei thei tak tak lo bawk thîn a ni. Pathian Lehkhabu hian a pâwnga taka ngaihtha taka awm ve ngawt lo tûr chuan mi hrilh a. Peteran a sawi ang hian, Isua a lo kal chuan rorêlna kan hmachhawn dâwn tihna a ni a, chuvângin Kristiante chu thianghlim tak leh Pathian ngaihsak takin an nung tûr a ni (*2 Petera 3:11*). Krista lo lehna chuan - engtik hunah pawh lo thleng se - tûna kan nun dânah hian nghawng a nei ngei tûr a ni si a.

Engtiang takin nge Krista lo kal lehna hian i ni tin nunah leh i ngaihtuahnaah nghawng a neih ve? I chhânna chuan i nun dân leh rinna chungchâng eng nge a sawi?

NINGANÍ

JUNE 15

Sâwmna hnuhnûng ber

Petera lekhathawn pahnihna hi a tîr aţanga a tâwp thlenga a lekhathawn pum pui luah khattu thupui pakhat hmangin khâr a ni a, chu chu: thianghlim taka nun leh “mi sualte dik lohnaa hruai bova” awm ve lohna tûra fîmkhur taka awm a ni (*2 Petera 3:17*).

2 Petera 3:14–18 chhiar la. Petera hian tute hnênah nge ngenna a siam a, he a ngenna chungchângah hian eng vaukhânna nge awm?

Peteran “kan unaupa duh tak Paula” (*2 Petera 3:15*) thuziakte âwih tûra ngenna thu nêna a lekhathawn ziah a

tlip hi a ngaihnawm hle mai. Paula pawh hian Isua lo kal lehna kan ngah chhông hian thlamuang taka kan nun a tûl thu leh, kan hun neihte pawh thianghlim taka kan hman a pawimawhzia a sawi ve a (*Rome 2:4; Rome 12:18; Filipi 2:12* hi en la).

Paula thuziakte Peteran a sawi chhâwn dân hian Paula thuziakte hi Kristian hmasate khân an ngai hlûin an dah sâng hle tih a tilang a. Paula thuziak, tûna Thuthlung Thar bu-a kan hmuh zawng zawngte kâwk hian a sawi nge ni a, a thuziak tam tak zînga a then azâr chauh a sawi zâwk tih chu kan hre lo va. Nimahsela, a sawi dânah hian Paula lehkhathawnte hi an dah sâng hle tih erawh lang.

A tâwp berah chuan, Paula thuziakte hi Pathian Lehkha Thu dangte ang bawka ngaih kawih/sual theih ve tho a ni a. Grik thumal, *graphia* tih chu “thuziakte” tihna a ni mai a; mahse Peteran a hman dânah chuan he thumal hian “thuziak thianghlimte,” entîr nân, Mosia lehkhawute leh zâwlneite lehkhawute hi a kâwk a. Hei hian Paula thuziakte hi Thuthlung Hlui lehkhawute ang bawka thuneitu nia ngaih a hlawh hma hle tih a tilang.

Bâwih chhuahna thu tiamtu zâwlnei derte chungchâng a ziah kan lo chhiar tawh kha ngaihtuah ila, Paulan zalênna leh khawngaihna chungchâng a ziate hi fel lo taka nun pawt tih loh phah nâna mi thenkhatin an lo hmang ta mai thîn pawh kha a mak vak hran lo. Paula khân rinna avâng chauha mi fela chhiar kan nih thu hi a sawi thîn a (*Rome 3:21, 22*); mahse a thuziakte zînga engmah hian thil sual tih phalna lam a hawi lo thung (*Rome 6:1–14* chhiar la). Amah Paula ngei pawh hian rinna avâng mi fela chhiar kan nih thu a sawi hi a ni lo zâwng lo la an awm a ni tih hriain a sawifiah hna a thawk bawc thîn a. Petera hian chutianga thuziakte la kâwi thîntute hian “anmahni boralna phahna tûrin” thil an ti niin a sawi (*2 Petera 3:16*).

Krista Isuaa nung tûra koh kan nihna anga i nun theihna tûrin tûnah hian eng duhthlannate nge siam theih i neih?

ZIRTÂWPNI

JUNE 16

Ngaihtuah zui tûr: Kan thlîrna aţang chuan Isua lo kal lehna hi nasa taka tikhawtlai niin a lang a ni maithei e. Isua ngei pawh khân chutiang chuan kan ngai dâwn a ni tih a lo hre sa vek nghe nghe a, a tehkhin thu sawi thenkhatah pawh hemi chhûnga kan lo fimkhur leh ngaihven loh palh hlauha thil thleng tûrte min hrilh a nih kha. Entîr nân, Matthaia 24:45–51-a chhiahhlawh pahnihte tehkhin thu hi lo en ila (Nilaini zirlaiah pawh kan sawi tawh kha), an pahnih hian an pû lo kîr leh hun tûr chu an nghâk ve ve a. Mahse an pû thang bo hlâna an awm dân erawh a inang lo hle. Pakhat chuan a pu chu engtik hunah pawh kîr se, inpeih renga lo awm a tum a. Pakhat dang erawh chuan a pû chu lo kîr lawk dâwn lovin a ngai a, chu chu remchângah la-in thil ţa lo tak tak tih nân a hmang ta hlauh thung a nih kha. “A lo kal leh hun tûr tak chu kan hriat miao loh avângin inring renga awm tûra hriattîr kan ni a. ‘An pu a lo kal hunah bâwih lo nghâk reng a hmuhate chu an eng a thâwl ang.’ “Luka 12:37.

LALPA lo kal lehna ngaihventute chuan thuthluang chungin an lo nghâk ngawt ngawt ringawt dâwn lo va. Krista lo kal lehna an beiseina chuan LALPA a ţihtîr ang a, bawhchhiatna chung a rorêlna a a thlentîr tûr chu an hlau hle bawh ang. Khawngaihna mi pêk a tum lo hnar chu soal lian tak a ni tih a hriattîr dâwn a. LALPA lo kal lehna ngaihventute chuan thutak âwihna hmangin an thinsung an silfai ang.”—Ellen G. White, *Chatuan Nghahfâk*, p. 634.

Sawi ho tûrte:

❶ In pâwlah Thawţanni zirlaia Krista lo kal lehna chungchâng zawhna in chhâna kha sawi ho ula. Krista lo kal rih lohna chhan nia kan hriatte chu engte nge ni? Kan chhâna neih theuhte aţang hian eng zirlai nge kan zir chhuah theih?

- ② Seventh-day Adventist-te hian kan hnam zia emaw, tih thìn dân emaw, mi mal ngaihtuahna emaw aṭang ni lova, Pathian Thu aṭang chauha kan chher chhuah zirtîrna, tih ṭhan leh thurin eng engte nge kan neih?
- ③ Tûn kêr chhûnga kan hmuh tâk ang khân, Petera chuan thil sual tih duhna leh tih châkna chu zirtîrna dik lo nên inzawm tlat niin a ngai a. “Thil sual tih châknaten zirtîrna dik lova mi a hruai ṭhîn hi thil intawng palh ve satliah a ni ngawt lo” niin a sawi. Thil intawng palh ve satliah mai a nih lohna chhan chu engte nge ni? Hêng thil pahnihte hi a inzawmna dang eng engte nge awm?
- ④ Albert Einstein-a chuan hun hi chin nei lo leh famkim (absolute) a ni lo niin a sawi a. I awmna hmuna zir leh i chêt (kal) chak dân azir zêlin hun i hmuh dân leh mi dangten an hmuh dân chu a dang dâwn tihna a ni. A awmzia chu, hun hi thil mak deuh mai a ni a, a kal vêl dân pawh kan hrethiam tak tak lo. Engtin nge he ngaihdân hian Pathianin hun a thlîr dân chu keini’n kan thlîr dân nên hian a thuhmun lo a ni tih hrethiam thei tûrin min ṭanpui le (a bîk takin Krista lo kêr leh thuai lohna chhan kan inrinsiakna kawngahte hian)?

INSIDE STORY

MI TAM TAKTE NÛ

BIBLE worker ka ni a, ka vei ber chu rawngbâwlna a ni. Ni khat chu Pathianin ka rilrûah mî tû emaw bîkte zînga rawngbâwlna nei tûrin a thawk a.

Ni khat hna thawk tûra ka kal chu kohhran office kawtah dingin, a kiang hnâia mipa naupang ho ding chu ka’n en thuâk a. An zînga tam zâwkte chu chênna mûmal nei lo, dinhmun châu taka ding an ni hlawm tih ka hria a. ṭhenkhat chu mahnî chhûngkaw zînga tihduhdah tuâr vânga tlân chhuak te, retheih lutuk avânga mahnî ina awm thei lote an ni. Hêng naupangte hian an nûte chu an ngai vê hlêin ka ring a. Hlâuthâwng angreng tak chungin anni chu ka pan a.

Nui var var chungin, “Hello,” tiin ka va bia a.

Makti deuh tak chungin min en deuh hâ hlawm a, enge ka tih leh dâwn hre lo vin min en ðap a.

An zînga tam tak chu zû leh ruihhlo ngai an ni tih ka hre thei a. An zâ chuan an ril a ðâm tih pawh ka hre bawk a. Nun kawng dik leh dik lo kawhhmuh tûrin chhûngkua emaw, nû emaw tal chu an mamawh tlâng ðeuh tih ka hria a. Pathianin ka rilrûah thawkin, hêng mîte hnêna A hmangaihna hrih tûrin min duh tih ka hria a. Intipachang takin, “Kei hi in nû ka nih hi. Tûte nge in nih hriat chian deuh che u ka duh a,” tiin ka bia a.

Mahse an zakin, an hlâuthâwng deuh hlawm a. La naupang deuh hlawm mah se, suahsual an chhuah duh chuan ka thil neihte min hnehchhuh thei tih ka hria a. Mahse anmahni ka biak lai chuan hlim hmêl ka pu reng a. Tlêma ngaih muâng deuh zâwka kan awm tlân thlengin kan inbe zui zêl a. Thukhawchâng sawipui tûrin thingbuk hlim panpui tûrin ka sâwm a.

An hreh deuh hlawm a, a tâwpah chuan lo kalin, an ðtu ta hlawm a. Tu nge ka nih ka inhriattîr phawt a, chutah an zâ chuan Pathianin a hmangaih ðeuh tih ka hrih zui a. Tichuan an chanchinte min hrih vê ta hlawm a. Kâr lehah pawh chulai hmuna inhmuh leh tûrin ka sâwm a.

Thawhñanni lehah chuan eitûr eng ilo leiin, ka keng a. Eitûr mûmal hmu lo, rilâmin an awm fo tih ka hria a. Mîte hnêna kut dawh leh tûten emaw an pêk zeuh zeuh ringa nung mai an ni.

Foo-foo (alu, balhlâ leh cassava chawhpawlh) siamin, antui hâwp tûr nêl ka keng a. An lo thlen chuan eitûr rim chu hriain, an nui var var hlawm a. Hlim takin an ei a, chutah tîti hona kan nei zui a. Min nêl deuh tâkah chuan foo-foo chu an tui tihzâwng a ni vak lo va, thil dang eng emaw siam zâwk tûrten min ngên a. Kâr tinin eitûr chi dang zêl ka keng a, nuam pawh an ti tlâng sâwt khawp mai.

Kâr tin hian Pathian chungchâng sawiin, Bible-te kan chhiar a. ðawngtâina neiin, chutah kan ei ho ta ðhîn a. A tîrah chuan an ei leh in duh vânga hawihhâwm chhuah maiah ka ngai a, mahse chutiang ngawt ni lo vin, thil zirtîr ka tumte chu an tuipui vê tak tak a ni tih ka hre ta a ni.

Kâr lohah an nû tak tak angin min en hlawm a, keimahah rinna nghatin, min rinchhan a. Thenkhat pheï chuan an awmdân leh ruihhlo tih thînte bânsan an duh thû min hrilh a, an thil rûk chînte pawh bânsan an duh a. An hnênah chuan nun hlim leh rinawm taka nun a that thûte ka hrilh a. Taima taka hna thawh a hlimawmziate pawh ka hrilh a. Bible-a mîte chanchinte hrilhin, thlêmna do va Pathian ruâhmanna an zui a, an kiang vêla mîte nun an tihdanglam dânte pawh ka hrilh a. Ngun takin an ngaithlâ a, nun thar nei tûrin Pathian rinchhan duhnate an nei a. Nû leh pâ la neite pheï chu mahnî in lama hâwng leh tûrih ka fuih a. Chutianga hun eng emaw chen infuih nâna kan hman hnû chuan, thenkhat chu mahnî in lamah an hâwng leh ta a ni.

Mipa naupang pakhat, Pierre-a chu, kum 7 leka upa a nih laiin in aţangin a tlân bo va. A nû hnêna pêk tûr a pawisa ken a tihbo avângin, a nû hauh leh hrem hlâuvîn inah a hâwng ngam lo va, a tlân bo ta a ni. Engtin emaw khawpui a rawn thleng a, kum 8 lai kawthlêrah a khawsa zui a. Bible-a fapa tlân bo chanchin ka hrilh hnû chuan, ani pawh an inah a hâwng leh a. Mahse mahni maia kal chu a ngam lo va, kalpui tûrin rem kan ruat ta a ni.

Kan pahnihin bus station kan pan a, an khuaa hâwnna tûrin ticket kan lei a. Kan thlen chuan kawng a bo deuh that that a, a tâwpah an in chu kan thleng a. A nu chuan a lo en vang vang a, tlangvâl sâng vê tawh tak a hmâa ding chu a fapa bo ta kha a ni ang tih a hre lo. Ani chuan a thi tawhah a lo ngai mai a. Hun eng emaw chen a'n en vang vang a. A hriat chhuah hnû chuan, hlim leh lâwm takin a fapa chu a kuah vawng vawng a, lâwm avângin a tap hial a. Thenawm khawvêngte âu vin, a fapa chu rawn en tûrin a ko va. Chû mi zân chuan fapa bo lo hâwng leh avâng chuan hlimna nasa tak a thleng a ni.

Chû mi zân chu Pierre-te inah ka riak vê a, tichuan chuta pastor hnênah chuan ka hruai a. A hnênah chuan Pierre-an Isua chu Chhandamtua a pawm a, tûna ina a lo hâwn tâk chungchângte ka hrilh a. Châwm leh enkawl zui a mamawh hlê dâwn a ni.

[*Karlehah chhun zawm tur*]